

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ catvāriṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ catvāriṃśaḥ sargaḥ ॥

sugrīvarāvaṇayōrmallayuddham

tatō rāmaḥ suvēlāgraṃ  
yōjanadvayamaṇḍalam |  
upārōhat sasugrīvō  
hariyūthaiḥ samanvitaḥ ॥ 6.40.1 ॥

sthitvā muhūrtaṃ tatraiva  
diśō daśa vilōkayan |  
trikūṭaśikharē ramyē  
nirmitāṃ viśvakarmaṇā ॥ 6.40.2 ॥

dadarśa laṅkāṃ sunyastāṃ  
ramyakānanaśōbhitām |  
tasya gōpuraśṛṅgasthaṃ  
rākṣasēndraṃ durāsadam ॥ 6.40.3 ॥

śvētacāmaraparyantaṃ  
vijayacchatraśōbhitam |  
raktacandanasaṃliptaṃ  
ratnābharaṇabhūṣitam ॥ 6.40.4 ॥

nīlajīmūtasāṅkāśaṃ

hēmasañchāditāmbaram |

airāvataviṣāṇāgrai -

rutkṛṣṭakiṇavakṣasam || 6.40.5 ||

śāśalōhitarāgēṇa

saṃvītaṃ raktavāśasā |

sandhyātapēna sañchannaṃ

mēgharāśimivāmbarē || 6.40.6 ||

paśyatāṃ vānarēndrāṇāṃ

rāghavasyāpi paśyataḥ |

darśanād rākṣasēndrasya

sugrīvaḥ sahasōtthitaḥ || 6.40.7 ||

krōdhavēgēna saṃyuktaḥ

sattvēna ca balēna ca |

acalāgrādathōtthāya

puplavē gōpurasthalē || 6.40.8 ||

sthitvā muhūrtaṃ samprēkṣya

nirbhayēnāntarātmanā |

tṛṇīkṛtya ca tad rakṣaḥ

sō'bravīt paruṣaṃ vacaḥ || 6.40.9 ||

lōkanāthasya rāmasya

sakhā dāsō'smi rākṣasa |

na mayā mōkṣyasē'dya tvam

pārthivēndrasya tējasā || 6.40.10 ||

ityuktvā sahasōtpatya  
 pupluvē tasya cōpari |  
 ākṛṣya mukuṭaṃ citraṃ  
 pātayāmāsa tad bhuvi || 6.40.11 ||

samīkṣya tūrṇamāyāntaṃ  
 babhāṣē taṃ niśācaraḥ |  
 sugrīvastvaṃ parōkṣaṃ mē  
 hīnagrīvō bhaviṣyasi || 6.40.12 ||

ityuktvōtthāya taṃ kṣipraṃ  
 bāhubhyāmākṣipat talē |  
 kanduvat sa samutthāya  
 bāhubhyāmākṣipaddhariḥ || 6.40.13 ||

parasparaṃ svēdavidigdhaḡātrau  
 parasparaṃ śōṇitaraktadēhau |  
 parasparaṃ śliṣṭaniruddhacēṣṭau  
 parasparaṃ śālmalikimśukāviva || 6.40.14 ||

muṣṭiprahāraiśca talaprahārai -  
 raratnighātaiśca karāgraghātaiḥ |  
 tau cakraturyuddhamasahyarūpaṃ  
 mahābalau rākṣasavānarēndrau || 6.40.15 ||

kṛtvā niyuddhaṃ bhṛśamugravēgau  
 kālaṃ ciraṃ gōpuravēdimadhyē |  
 utkṣīpya cōtkṣīpya vinamya dēhau  
 pādakramād gōpuravēdilagnau || 6.40.16 ||

anyōnyamāpīḍya vilagnadēhau  
 tau pētatuḥ sālānikhātamadhyē |  
 utpētaturbhūmitalaṃ sprśantau  
 sthitvā muhūrtaṃ tvabhiniḥśvasantau || 6.40.17 ||

āliṅgya cāliṅgya ca bāhuyōktraiḥ |  
 saṃyōjayāmāsaturāhavē tau |  
 saṃrambhaśikṣābalasamprayuktau  
 sucēratuḥ samprati yuddhamārgaiḥ || 6.40.18 ||

sārdūlasimhāviva jātadaṃṣṭrau  
 gajēndrapōtāviva samprayuktau |  
 saṃhatya saṃvēdya ca tau karābhyāṃ  
 tau pētaturvai yugapad dharāyām || 6.40.19 ||

udyamya cānyōnyamadhikṣipantau  
 sañcakramātē bahu yuddhamārgē |  
 vyāyāmaśikṣābalasamprayuktau  
 klamaṃ na tau jagmaturāśu vīrau || 6.40.20 ||

bāhūttamairvāraṇavāraṇābhai -  
 rnivārayantau paravāraṇābhau |  
 cirēṇa kālēna bhṛśaṃ prayuddhau  
 sañcēraturmaṇḍalamārgamāśu || 6.40.21 ||

tau parasparamāsādya  
 yattāvanyōnyasūdanē |  
 mārjārāviva bhakṣārthē -  
 ’vatasthātē muharmuhuḥ || 6.40.22 ||

maṇḍalāni vicitrāṇi  
sthānāni vividhāni ca |  
gōmūtrakāṇi citrāṇi  
gatapratyāgatāni ca || 6.40.23 ||

tiraścīnagatānyēva  
tathā vakragatāni ca |  
parimōkṣaṃ prahārāṇaṃ  
varjanaṃ paridhāvanam || 6.40.24 ||

abhidraṇamāplāva -  
mavasthānaṃ savigraham |  
parāvṛttamapāvṛtta -  
mapadrutamavaplutam || 6.40.25 ||

upanyastamapanyastaṃ  
yuddhamārgaviśāradau |  
tau vicēaturanyōnyaṃ  
vānarēndraśca rāvaṇaḥ || 6.40.26 ||

ētasminnantarē rakṣō  
māyābalamathātmanaḥ |  
ārabdhumupasampēdē  
jñātvā taṃ vānarādhipaḥ || 6.40.27 ||

utpapāta tadā'kāśaṃ  
jita-kāśi-jitaklamaḥ |  
rāvaṇaḥ sthita ēvātra  
harirājēna vañcitaḥ || 6.40.28 ||

atha harivaranāthaḥ prāptasaṅgrāmakīrti -  
rniśicarapatimājau yōjayitvā śramēṇa |  
gaganamativiśālaṃ laṅghayitvārkasūnu -  
rharigaṇabalamadhyē rāmapārśvaṃ jagāma || 6.40.29 ||

iti sa savitr̥sūnustatra tat karma kṛtvā  
pavanagatiranīkaṃ prāviśat samprahr̥ṣṭaḥ |  
raghuvaranṛpasūnōrvardhayan yuddhaharṣa  
tarumṛgagaṇamukhyaiḥ pūjyamānō harīndraḥ || 6.40.30 ||

|| ityārṣē śrīmadrāmāyaṇē vālmīkiyē ādikāvyē  
yuddhakāṇḍē catvāriṃśaḥ sargaḥ ||